

॥ अनामयस्तोत्रम् ॥

.. Anamaya Stotra ..

sanskritdocuments.org

August 5, 2016

.. Anamaya Stotra ..

॥ अनामयस्तोत्रम् ॥

Document Information

Text title : Anamayastotra

File name : anAmayastotram.itx

Location : doc_shiva

Author : Dandin

Language : Sanskrit

Subject : philosophy/hinduism/religion

Transliterated by : Sunder Hattangadi sunderh at hotmail.com

Proofread by : Sunder Hattangadi sunderh at hotmail.com

Source : Stutisanchaya

Latest update : August 22, 2015

Send corrections to : Sanskrit@cheerful.com

Site access : <http://sanskritdocuments.org>

This text is prepared by volunteers and is to be used for personal study and research. The file is not to be copied or reposted for promotion of any website or individuals or for commercial purpose without permission.

Please help to maintain respect for volunteer spirit.

August 5, 2016

sanskritdocuments.org

॥ अनामयस्तोत्रम् ॥

तृष्णातन्त्रे मनसि तमसा दुर्दिने बन्धुवर्ती
मादृग्जन्तुः कथमधिकरोत्यैश्वरं ज्योतिरग्र्यम् ।
वाचः स्फीता भगवति हरेस्सन्निकृष्टात्मरूपा-
स्स्तुत्यात्मानस्स्वयमिवमुखादस्य मे निष्पतन्ति ॥ १ ॥
वेधा विष्णुर्वरुणधनदौ वासवो जीवितेश-
श्चन्द्रादित्ये वसव इति या देवता भिन्नकक्ष्या ।
मन्ये तासामपि न भजते भारती ते स्वरूपं
स्थूले त्वंशे स्पृशति सदृशं तत्पुनर्मादृशोऽपि ॥ २ ॥
तन्नस्थाणोस्स्तुतिरतिभरा भक्तिरुच्चैर्मुखी चेद्
ग्राम्यस्तोता भवति पुरुषः कश्चिदारण्यको वा ।
नो चेद्भक्तिस्त्वयि च यदि वा ब्रह्मविद्यात्वधीते
नानुध्येयस्तव पशुरसावात्मकर्मानभिज्ञः ॥ ३ ॥
विश्वं प्रादुर्भवति लभते त्वामधिष्ठायकं चेत्
नेहोत्पत्तिर्यदि जनयिता नास्ति चैतन्ययुक्तः ।
क्षित्यादीनां भव निजकलावत्तया जन्मवत्ता
सिध्यत्येवं सति भगवतस्सर्वलोकाधिपत्यम् ॥ ४ ॥
भोग्यामाहुः प्रकृतिमृषयश्चेतनाशक्तिशून्यां
भोक्ता चैनां परिणमयितुं बुद्धिवर्ती समर्थः ।
भोगोप्यस्मिन् भवति मिथुने पुष्कलस्तत्र हेतुः
नीलग्रीव त्वमसि भुवनस्थापनासूत्रधारः ॥ ५ ॥
भिन्नावस्थं जगति बहुना देशकालप्रभेदाद्
द्वाभ्यां पापान्यभिगिरि हरन् योनवद्य क्रमाभ्याम् ।
प्रेक्ष्यारूढस्सृजति नियमादस्य सर्वं हि यत्तत्
सर्वज्ञत्वं त्रिभुवन सृजा यत्र सूत्रं न किञ्चित् ॥ ६ ॥
चारूद्रेके रजसि जगतां जन्मसत्त्वे प्रकृष्टे
यात्रां भूयस्तमसि बहुले विभ्रतस्संहतिं च ।
ब्रह्माद्यैतत्प्रकृतिगहनं स्तम्भपर्यन्तमासीत्
क्रीडावस्तु त्रिनयन मनोवृत्तिमात्रानुगं ते ॥ ७ ॥
कृत्तिश्चित्रा निवसनपदे कल्पिता पौण्डरीको

वासागारं पितृवनभुवं वाहनं कश्चिदुक्षा ।
 एवं प्राहुः प्रलघुहृदया यद्यपि स्वार्थपोषं
 त्वां प्रत्येकं ध्वनति भगवन्नीश इत्येष शब्दः ॥ ८ ॥
 क्लृप्ताकल्पः किमयमशिवैरस्थिमुख्यैः पदार्थैः
 कस्स्यादस्य स्तनकलशयोर्भारनम्रा भवानी ।
 बाणौ खड्गः परशुरिदमप्यक्षसूत्रं किमस्येत्
 या चक्षाणो हर कृतवियामस्तु हास्यैकवेद्यः ॥ ९ ॥
 यत्कापालव्रतमपि महद् पृष्टमेकान्तघोरं
 मुक्तेरध्वा स पुनरमलः पावनः किं न जातः ।
 दाक्षायण्यां प्रियतमतया वर्तते योगमाया
 सा स्याद्धत्ते मिथुनचरितं वृद्धिमूलं प्रजानाम् ॥ १० ॥
 कश्चिन्मर्त्यः क्रतुकृशतनुर्नीलकण्ठ त्वया चेद्
 दृष्टिस्त्रिगधस्स पुनरमरस्त्रीभुजग्राह्यकण्ठः ।
 अप्यारूढस्सुपरिवृतं स्थानमाखण्डलीयं
 त्वं चेत्क्रुद्धस्स पतति निरालम्बनो ध्वान्तजाले ॥ ११ ॥
 शश्वद्वाल्यं शरवणभवं षण्मुखं द्वादशाक्षं
 तेजो यत्ते कनकनलिनीपद्मपत्रावदातम् ।
 विस्मार्थन्ते सुरयुवतयस्तेन सेन्द्रावरोधा
 दैत्येन्द्राणामसुरजयिनां बन्धनागारवासम् ॥ १२ ॥
 वेगाकृष्टग्रहरविशशिव्यश्रुवानं दिगन्तात्
 न्यक्कुर्वाणं प्रलयपयसामूर्मिभङ्गावलेपम् ।
 मुक्ताकारं हर तव जटाबद्धसंस्पर्शि सद्यो
 जज्ञे चूडा कुसुमसुभगं वारि भागीरथीयम् ॥ १३ ॥
 कल्माषस्ते मरकतशिलाभङ्गकान्तिर्न कण्ठे
 न व्याचष्टे भुवनविषयीं त्वत्प्रसादप्रवृत्तिम् ।
 वारां गर्भस्य हि विषमयो मन्दरक्षोभजन्मा
 नैवं रुद्धो यदि न भवति स्थावरं जङ्गमं वा ॥ १४ ॥
 सन्धायास्त्रं धनुषि नियमोन्मायि सम्मोहनारख्यं
 पार्श्वं तिष्ठन् गिरिशसदृशे पञ्चबाणो मुहूर्तम् ।
 तस्मादूर्ध्वं दहनपरिधौ राषट्टिप्रसूते
 रक्ताशोकस्तवकित इव प्रान्तधूमद्विरेफः ॥ १५ ॥

लङ्कानाथं लवणजलधिस्थूलवेलोर्मिदीर्घैः
कैलासं ते निलयनगरीं बाहुभिः कम्पयन्तम् ।
आक्रोशद्भिर्वमितरुधिरेराननैरासुताक्षै-
रापातालानयदलसाबद्धमङ्गुष्ठकर्म ॥ १६ ॥
ऐश्वर्यं तेऽप्यनृणतपतन्नेकमूर्धावशेषः
पादद्वन्द्वं दशमुखशिरः पुण्डरीकोपहारः ।
येनैवासावधिगतफलो राक्षसश्रीविधेय-
श्चक्रे देवासुरपरिषदो लोकपालैकशत्रुः ॥ १७ ॥
भक्तिर्बाणासुरमपि भयत्पादपद्य स्पृशन्तं
स्थानं चन्द्राभरण गमयामास लोकस्य मूर्ध्नि ।
नह्यस्यापि भ्रुकुटिनयनादग्निदंष्ट्राकरालं
द्रष्टुं कश्चिद्वदनमशकद्देवदैत्येश्वरेषु ॥ १८ ॥
पादन्यासान्नमति वसुधा पन्नगस्कन्धलग्ना
बाहुक्षेपाद् ग्रहगणयुतं घूर्णते मेघवृन्दम् ।
उत्साद्यन्ते क्षणमिव दिशो हुङ्कृतेनातिमात्रं
भिन्नावस्थं भवति भुवनं त्वय्युपक्रान्तवृत्ते ॥ १९ ॥
नोर्ध्वं गम्यं सरसिजभुवो नाप्यधशार्ङ्गपाणे-
रासीदन्यस्तव हुतवहस्तम्भमूर्त्यां स्थितस्य ।
भूयस्ताभ्यामुपरि लघुना विस्मयेन स्तुवद्भ्यां
कण्ठे कालं कपिलनयनं रूपमाविर्बभूव ॥ २० ॥
श्लाघ्यां दृष्टिं दुहितरि गिरेर्न्यस्य चापोर्ध्वकोट्यां
कृत्वा बाहुं त्रिपुरविजयानन्तरं ते स्थितस्य ।
मन्दाराणां मधुरसुरभयो वृष्टयः पेतुरार्द्राः
स्वर्गोद्यानभ्रमरवनितादत्तदीर्घानुयाताः ॥ २१ ॥
उद्धृत्यैकं नयनमरुणं स्निग्धतारापरागं
पूर्णेघाद्यः परमसुलभे दुष्कराणां सहस्रे ।
चक्रं भेजे दहनजटिलं दक्षिणं तस्य हस्तं
बालस्येव द्यूतिवलयितं मण्डलं भास्करस्य ॥ २२ ॥
विष्णुश्चक्रे करतलगते विष्टपानां त्रयाणां
दत्ताश्वासो दनुसुतशिरश्छेददीक्षां बबन्ध ।
प्रत्यासन्नं तदपि नयनं पुण्डरीकातुकारि

श्लाघ्या भक्तिस्त्रिनयन भवत्यर्पिता किं न सूते ॥ २३ ॥
 सव्ये शूलं त्रिशिखरमपरे दोष्णि भिक्षाकपालं
 सोमो मुग्धशिशरसि भुजगः कश्चिदंशोत्तरीयः ।
 कोऽयं वेषस्त्रिनयन कुतो दृष्ट इत्यद्रिकन्या
 प्रायेण त्वां हसति भगवन् प्रेमनिर्यन्त्रितात्मा ॥ २४ ॥
 आर्द्रं नागाजिनमवयवग्रन्थिमद्विभ्रदंसे
 रूपं प्रावृद्धनरुचिमहाभैरवं दर्शयित्वा ।
 पश्यन् गौरीं भयचलकरालम्बितस्कन्धहस्तां
 मन्ये प्रीत्या दृढ इति भवान् वज्रदेहेऽपि जातः ॥ २५ ॥
 व्यालाकल्पा विषमनयना विदुमाताम्रभासो
 जायामिश्रा जटिलशिरश्चन्द्रेखावतंसाः ।
 नित्यानन्दा नियतललिताः स्निग्धकल्माषकण्ठाः
 देवा रुद्रा धृतपरशवस्ते भविष्यन्ति भक्ताः ॥ २६ ॥
 मन्त्राभ्यासो नियमविधयस्तीर्थयात्रानुरोधो
 ग्रामे भिक्षाचरणमुटजे बीजवृत्तिर्वने वा
 इत्यायासे महति रमतामप्रगल्भः फलार्थं
 स्मृत्येवाहं तवचरणयोर्निर्वृतिं साधयामि ॥ २७ ॥
 आस्तां तावत्स्नपनमुपरिक्षीरधाराप्रवाहैः
 स्नेहाभ्यङ्गो भवनकरणं गन्धपुष्पार्पणं वा ।
 यस्ते कश्चित्करति कुसुमान्युद्दिशन् पादपीठं
 भूयो नैव भ्रमति जननीगर्भकारागृहेषु ॥ २८ ॥
 शुक्ताकारं मुनिभिरनिशं चेतसि ध्यायमानं
 मुक्तागीरं शिरसिजटिले जाह्नवीमुद्ग्रहन्तम् ।
 नानाकारं नवशशिकलाशेखरं नागहारं
 नारीमिश्रं धृतनरशिरोमाल्यमीशं नमामि ॥ २९ ॥
 तिर्यग्योनौ त्रिदशनिलये मानुषे राक्षसे वा
 यक्षावासे विषधरपुरे देव विद्याधरे वा ।
 यस्मिन् कस्मिन्सुकृतनिलये जन्मनि श्रेयसो वा
 भूयाद्युष्मच्चरणकमलध्यायिनी चित्तवृत्तिः ॥ ३० ॥
 वन्दे रुद्रं वरदममलं दण्डिनं मुण्डधारिं
 दिव्यज्ञानं त्रिपुरदहनं शङ्करं शूलपाणिम् ।

तेजोराशिं त्रिभुवनगुरुं तीर्थमौलिं त्रिनेत्रं
कैलासस्थं धनपतिसखं पार्वतीनाथमीशम् ॥ ३१ ॥
योगी भोगी विषभुगमृतभृक् शस्त्रपाणिस्तपस्वी
शान्तः क्रूरः शमितविषयः शैलकन्यासहायः ।
भिक्षावृत्तिस्त्रिभुवनपतिः शुद्धिमानस्थिमाली
शक्यो ज्ञातुं कथमिव शिव त्वं विरुद्धस्वभावः ॥ ३२ ॥
उपदिशति यदुच्चैर्ज्योतिराम्नायविद्यां
परम परमदूरं दूरमाद्यन्तशून्याम् ।
त्रिपुरजयिनी तस्मिन् देवदेवे निविष्टां
भगवति परिवर्तोन्मादिनी भक्तिरस्तु ॥ ३३ ॥
इति विरचितमेतच्चारुचन्द्रार्धमौले-
र्ललितपदमुदारं दण्डिना पण्डितेन ।
स्तवनमवनकामेनात्मनोऽनामयाख्यं
भवति विगतरोगी जन्तुरेतज्जपेन ॥ ३४ ॥
स्तोत्रं सम्यक्परमविदुषा दण्डिनां वाच्यवृत्तान्
मन्दाक्रान्तान् त्रिभुवनगुरोः पार्वतीवल्लभस्य ।
कृत्वा स्तोत्रं यदि सुभगमाप्नोति नित्यं हि पुण्यं
तेन व्याधिं हर हर नृणां स्तोत्रपाठेन सत्यम् ॥ ३५ ॥
इति दण्डिविरचितमनामयस्तोत्रं सम्पूर्णम् ॥

Encoded and proofread by Sunder Hattangadi sunderh at
hotmail.com

